

दिनांक : 18.08.2025

समय : 07.10pm

### प्रादेशिक समाचार

मुख्य समाचार :-

- मुख्यमंत्री ने नई दिल्ली में की प्रधानमंत्री से मुलाकात, मेट्रो ट्रेन के उद्घाटन में आने का किया आग्रह।
- लोकसभा में आज अंतरिक्ष यात्री शुभांशु शुक्ला पर विशेष चर्चा की हुई शुरूआत।
- केन्द्रीय कृषि मंत्री शिवराज सिंह चौहान ने नकली कीटनाशकों के संबंध में नई दिल्ली में की बैठक।
- परंपरागत रूप से उज्जैन में निकली बाबा महाकाल की राजसी सवारी,, मुख्यमंत्री हुए शामिल।

### मुख्यमंत्री-प्रधानमंत्री

प्रधानमंत्री नरेन्द्र मोदी से पार्लियामेंट हाउस नई दिल्ली में आज मुख्यमंत्री डॉ. मोहन यादव ने भेंट की। उन्होंने प्रधानमंत्री से प्रदेश में होने वाले किसान सम्मेलन और भोपाल मेट्रो ट्रेन के शुभारंभ में शामिल होने का आग्रह किया। मुलाकात के बाद संवाददाताओं से चर्चा करते हुए मुख्यमंत्री डॉ. यादव ने कहा कि प्रदेश में औद्योगीकरण और स्वदेशी अभियान तेजी से आगे बढ़ रहा है।

### प्रधानमंत्री-पुतिन वार्ता

प्रधानमंत्री नरेन्द्र मोदी और रूस के राष्ट्रपति व्लादिमीर पुतिन के बीच आज फ़ोन पर बातचीत हुई। सोशल मीडिया पर एक पोस्ट में श्री मोदी ने अलास्का में अमेरिका के राष्ट्रपति डोनाल्ड ट्रंप के साथ अपनी हालिया मुलाकात के बारे में जानकारी साझा करने के लिए राष्ट्रपति पुतिन को धन्यवाद दिया। श्री मोदी ने

कहा कि भारत यूक्रेन संघर्ष के शांतिपूर्ण समाधान का लगातार आह्वान करता रहा हूँ।

### **प्रधानमंत्री - राधाकृष्णन**

आज नई दिल्ली में उपराष्ट्रपति पद के लिए एनडीए उम्मीदवार थिरु सी. पी. राधाकृष्णन ने प्रधानमंत्री नरेन्द्र मोदी से मुलाकात की। प्रधानमंत्री मोदी ने उन्हें शुभकामनाएँ दीं। प्रधानमंत्री ने कहा कि श्री राधाकृष्णन अपने विभिन्न क्षेत्रों के अनुभव से राष्ट्र को समृद्ध करेंगे।

### **संसद - शुक्ला**

भारत के पहले अंतर्राष्ट्रीय अंतरिक्ष स्टेशन यात्री शुभांशु शुक्ला पर आज लोकसभा में चर्चा की शुरुआत हुई। अध्यक्ष ओम बिरला ने सदन की ओर से अंतरिक्ष यात्री और भारतीय वायु सेना के ग्रुप कप्तान शुभांशु शुक्ला को बधाई दी। श्री बिरला ने कहा कि कप्तान शुक्ला ने एक्सओम मिशन-4 के तहत अंतर्राष्ट्रीय अंतरिक्ष स्टेशन की यात्रा करने वाले पहले भारतीय बनकर इतिहास रचा है। चर्चा की शुरुआत करते हुए विज्ञान और प्रौद्योगिकी मंत्री डॉ. जितेंद्र सिंह ने 2035 तक एक क्रियाशील भारतीय अंतरिक्ष स्टेशन स्थापित करने और 2040 तक चंद्रमा पर एक भारतीय चालक दल मिशन भेजने की सरकार की प्रतिबद्धता दोहराई है।

चर्चा के दौरान पीठासीन अध्यक्ष दिलीप सक्रिया ने विरोध कर रहे विपक्षी सदस्यों से बार-बार विशेष चर्चा में भाग लेने की अपील की लेकिन विपक्षी सदस्यों ने अपना विरोध जारी रखा, जिसके बाद उन्होंने सदन की कार्यवाही दिन भर के लिए स्थगित करने की घोषणा की।

## प्रधानमंत्री - शुक्ला

आज नई दिल्ली में अंतरिक्ष यात्री शुभांशु शुक्ला ने प्रधानमंत्री नरेंद्र मोदी से मुलाकात की। प्रधानमंत्री ने उन्हें अभियान सफलता पूर्वक पूरा करने की बधाई दी। इस दौरान श्री शुक्ला ने अंतरराष्ट्रीय अंतरिक्ष स्टेशन से जुड़े अपने अनुभव साझा किए।

## **केंद्रीय मंत्री- नकली खाद**

केंद्रीय मंत्री शिवराज सिंह चौहान ने आज नई दिल्ली में कृषि विभाग और आईसीएआर के वरिष्ठ अधिकारियों के साथ एक उच्चस्तरीय बैठक की। बैठक में उन्होंने कहा कि किसानों की फसलें खराब होने की शिकायतों को गंभीरता से लिया जाए और सैंपल फेल होने पर तुरंत कार्रवाई की जाए। केंद्रीय मंत्री ने अधिकारियों को निर्देश दिए कि खेतों में जाकर जांच करें और व्यापक पष्णाने पर छापेमारी अभियान चलाएँ। उन्होंने कहा कि नकली खाद, बीज और कीटनाशक किसानों के लिए अभिशाप हैं, ऐसे लोगों को किसी भी हाल में बख्शा नहीं जाएगा। श्री चौहान ने स्वयं एक किसान के खेत में जाकर फसल खराब होने की स्थिति देखी और कहा कि किसानों की पीड़ा को गंभीरता से समझते हुए सख्त कार्रवाई करनी होगी। उन्होंने चेतावनी दी कि गड़बड़ी करने वाली फक्ट्रियां और दुकानें तुरंत सील की जाएँ। केंद्रीय कृषि मंत्री ने यह भी कहा कि किसानों के बीच जागरूकता अभियान चलाया जाए और प्राप्त शिकायतों की वे स्वयं नियमित समीक्षा करेंगे।

## **लोकसभा- राजमार्ग 75**

आज लोकसभा में खजुराहो-विदिशा-पन्ना-सतना-सिंगरौली राष्ट्रीय राजमार्ग 75 पर चर्चा हुई। सांसद गणेश सिंह ने पन्ना टाड़गर रिजर्व से गुजरने वाली मौजूदा सड़क पर पुल और एलिवेशन रोड बनाने का प्रस्ताव सदन पटल पर रखा। वर्तमान

में यह मार्ग सिंगल रोड पर आधारित ह। मंजूरी मिलने से न केवल क्षेत्रीय विकास को गति मिलेगी बल्कि पर्यटन और स्थानीय अर्थव्यवस्था को भी बढ़ावा मिलेगा।

### **राष्ट्रपति-जनजातीय समुदाय**

राष्ट्रपति द्रौपदी मुर्मु ने आज नई दिल्ली में जनजातीय कार्य मंत्रालय के 'आदि कर्मयोगी अभियान' के अंतर्गत विभिन्न राज्यों का प्रतिनिधित्व करने वाले जनजातीय समूह के सदस्यों से भेंट की। एक सोशल मीडिया पोस्ट में, राष्ट्रपति मुर्मु ने कहा कि जनजातीय समुदायों की सांस्कृतिक विरासत, उनका अमूल्य ज्ञान और उनके रहन-सहन को संरक्षित किया जाना चाहिए। उन्होंने जनजातीय समुदायों के लिए समर्थन का आह्वान करते हुए कहा कि पूरे आदर और सम्मान के साथ जनजातीय समुदाय देश की विकास यात्रा में सक्रिय भूमिका निभा सकते हैं।

### **राज्यपाल - मंडला**

राज्यपाल मंगुभाई पटेल 20 अगस्त को मंडला में आयोजित होने वाली आयुष विभाग की एक दिवसीय कार्यशाला में शामिल होंगे। कार्यशाला "परंपरागत चिकित्सा का स्वास्थ्य संवर्धन में योगदान एवं सिकल सेल एनीमिया प्रबंधन" पर केन्द्रित होगी। कार्यशाला में आयुष मंत्री इन्दर सिंह परमार सहित अन्य मंत्रीगण एवं क्षेत्रीय जनप्रतिनिधि शामिल होंगे।

### **राजसी सवारी**

उज्जैन में श्री महाकालेश्वर भगवान की आज छठी राजसी सवारी निकाली गई। भाद्रपद माह की दूसरी व प्रमुख राजसी सवारी में भगवान श्री महाकालेश्वर ने छः स्वरूपों में अपने भक्तों को दर्शन दिए। इस दौरान

मुख्यमंत्री डॉ. मोहन यादव सवारी में शामिल हुए और पूजा-अर्चना कर प्रदेश की समृद्धि के लिए कामना की। सवारी निकलने के पूर्व श्री महाकालेश्वर मंदिर के सभामंडप में विधिवत भगवान श्री चन्द्रमोलेश्वर का पूजन-अर्चन किया गया। इसके बाद भगवान रजत पालकी में विराजित होकर अपनी प्रजा के हाल जानने के लिए नगर भ्रमण पर निकले। सवारी के दौरान हेलिकाप्टर और ड्रोन द्वारा पुष्प वर्षा की गई।

## मौसम

प्रदेश में मालवा-निमाड़ के कई जिलों में तेज बारिश का दौर जारी है। मौसम विभाग के अनुसार, प्रदेश के पश्चिम-दक्षिण हिस्से से मानसून ट्रफ गुजर रही है। वहीं, कम दबाव का क्षेत्र भी सक्रिय है। इस वजह से इंदौर, उज्जैन संभाग में ही ज्यादा बारिश का दौर बना हुआ है। मौसम विभाग के अनुसार आज खरगोन, बड़वानी, धार, झाबुआ, अलीराजपुर, सीहोर, नर्मदापुरम, बल्लू, छिंदवाड़ा और पाण्डुरा में भारी बारिश होने का अनुमान जताया है। वहीं खरगोन जिले के भगवानपुरा में भारी बारिश होने से जनजीवन प्रभावित हुआ है।

कुछ समाचार संक्षेप में

- प्रधानमंत्री फसल बीमा योजना अंतर्गत खरीफ फसलों का बीमा कराने की अंतिम तिथि बढ़ाकर 30 अगस्त कर दी गई है।
- पिछड़ा वर्ग एवं अल्पसंख्यक कल्याण राज्यमंत्री कृष्णा गौर ने भोपाल के भदभदा रोड स्थित पिछड़ा वर्ग पोस्ट मेट्रिक कन्या छात्रावास का निरीक्षण किया।
- राजगढ़ में जिला स्तरीय "संपूर्णता अभियान सम्मान समारोह" कार्यक्रम 19 अगस्त को आयोजित किया जाएगा।

- धार मे आज भगवान धारनाथ की भव्य शाही सवारी निकाली गई। पालकी को उठाते समय परंपरा अनुसार सशस्त्र पुलिस बल द्वारा गार्ड ऑफ ऑनर दिया गया।
- जबलपुर में आज से तीन दिवसीय जोनल कॉन्फ्रेंस और स्टेट आरोग्य फेयर का शुभारंभ हुआ। कार्यक्रम का उद्घाटन लोक निर्माण मंत्री राकेश सिंह ने किया।
- आगरमालवा खेल ओर युवा कल्याण विभाग द्वारा एक दिवसीय शतरंज खेल की कार्यशाला शासकीय नेहरू स्नातकोत्तर महाविद्यालय में 21 अगस्त को आयोजित की जाएगी।